

## योसेमिटी व्हॅलीच्या कुशीत

काळ्या सांवळ्या पहाडांच्या कडेकोट उंच भिंती  
हिरवीगार वृक्षराजी चहूकडे पसरलेली  
जागोजाग विखुरलेले मऊ हिरवे गालिचे  
खोल खोल दरीमध्ये बेभान अंग झोकणारी  
खळाळणारी धुंद नदी  
माथ्यावर आभाळाचा निळा निळा भव्य मंडप  
योसेमिटी व्हॅलीच्या कुशीमध्ये दडलेली  
अद्भुत रम्य एक सृष्टी

रात्रीच्या नीरवतेंत खडकांच्या कपारींतून  
दडलेले विविध प्राणी संचाराला बाहेर पडतात  
अस्वले अन् रानवाघ  
दिवसाढवळ्या वाटेत भेटतात

कधीकाळी या व्हॅलीतून  
हिमखंडांची प्रचंड नदी  
मार्ग कापीत गेली असेल  
आज इथे प्रकटलेले  
रौद्र रम्य निसर्गाचे, अनिर्बंध उघडे रूप

अमावस्येच्या किर्र रात्री  
 नाचगाणी जलसा करीत  
 जमतात का भुतेखेते ?  
 पौर्णिमेच्या लखलखाटांत  
 यक्षपन्या, स्वर्गांगना  
 दुर्घट स्नानाला येतात इथे  
 झळाळणाऱ्या हिमवर्षावांत  
 अवतरते मायानगरी  
 देवदेखील अधूनमधून वस्तीला येऊन राहतात  
 दूर सोडून इंद्रपुरी

काळाची अथक पावले  
 जादूमय या दुनियेंत  
 मंत्रमुर्घ थबकतात  
 भूत आणि भविष्याचे  
 सारे पाश तोडून टाकीत  
 वर्तमानांत हरवतात

- डा. कुंदा जोशी  
 ('राग कधी अनुराग' या कवितासंग्रहातून)